

समे – 12:25

<><><><><><>

Vice President

उपराष्ट्रपति जगदीप धनखड़ होरें आक्खेआ ऐ जे मीडिया गी लोड़चदा ऐ जे ओ भारत गी समझने ताई सेई नजरिया दस्सने आला एजेंट बने न के देसै दी छवि खराब करने आलें दा शकार बने। श्री धनखड़ होरें एह गल्ल नमीं दिल्ली दे इक निजी मीडिया हाउस दे पुरस्कार समारोह च मजूद लोकें गी संबोधत करदे होई आक्खी। उनें इस गल्ला पर जोर पाया जे मीडिया दी विश्वसनीयता सियासत च शामिल नेई होने कन्नै पूरी चाल्ली ओहदे अपने गै काबु च ऐ। उनें सौहगा कीता जे मीडिया गी पंजीकृत, मानता हासल जां गैर मानता हासल सियासी दल नेई बनने आस्तै सब्बै सावधानियां बरतनियां लोड़चदियां। उनें आक्खेआ मीडिया गी निगरानी रखनी ते गल्ल सूचना पर रोक लानी लोड़चदी ऐ। उपराष्ट्रपति होरें इस गल्ला गी बी साफ कीता जे सीएए दा मकसद भारत दे गोआंढ च सताए गेदे अलपसंख्यकें गी राहत प्रदान करना ऐ। उनें आक्खेआ जे सीएए कुसै बी भारतीय नागरिक गी ओहदी नागरिकता थमां वंचित नेई करदा ऐ।

<><><><><><>

Jai Shankar

विदेश मंत्री डॉ. एस.जयशंकर होरें अरुणाचल प्रदेश पर चीन दे दावे गी हासे आली गल्ल दस्सेआ। डॉ. जयशंकर होरें जोर देइयै आक्खेआ जे अरुणाचल प्रदेश भारत दा हिस्सा ऐ। सिंगापुर च इंस्टीच्यूट ऑफ साउथ एशियन स्टडीज दे इक कार्यक्रम च बोलदे होई उनें आक्खेआ जे इस मामले च भारत दा रवैया स्पष्ट ऐ। डॉ. जयशंकर होरें आक्खेआ ऐ जे एह कोई नमां मुद्दा नेई ऐ ते चीन नै पैहले बी एहदे पर दावे कीते न ते अपने दावें दा दायरा बधाया ऐ। उनें गलाया जे दौनें देस न शड़ा गोआंढी न सगुआं इतिहास ते आबादी दे नजरियै कन्नै बी दुनिया थमां बक्खरे न। पाकिस्तान बारे डॉ. जयशंकर होरें जोर देइयै आक्खेआ जे भारत आतंकवाद गी अनदिक्खा नेई करी सकदा। उनें गलाया जे हरेक देस अपने गोआंढ च अमन, रमानदारी ते स्थिरता चांहदा ऐ पर माड़े भागें नै भारत कन्नै इआं नेई ऐ। उनें आक्खेआ जे साढ़े सामने इक नेह गोआंढी कन्नै निबड़ने दी चुनौती ऐ जेहड़ा

खुल्लियै आतंकवाद गी सरकारी नीति आला लेखा इस्तेमाल करदा ऐ। डॉ. जयशंकर होर त्रै दिनें दे दौरे लेई सिंगापुर च न।

<><><><><><>

JK-Election

जम्मू कश्मीर च औंदे लोकसभा चुनां दिएं तैआरिएं दी समीक्षा करने दे मकसद कन्नै प्रदेश दे मुख्ख निर्वाचन अधिकारी पांडुरंग के. पोले होरें कल किश्वाड़ जिले दा व्यापक दौरा लाया। श्री पोले होरें दूर दरेड़े इलाकें च मतदान केन्द्रें दी स्थापना ते होर दुइएँ सहूलतें दा जायजा लैता। उनें किश मतदाताएं कन्नै गल्लबात बी कीती ते उनेंगी आक्खेआ जे ओ अपने साथिएँ सनें बद्ध शा बद्ध गिनतरी च मतदान करन। मुख्ख निर्वाचन अधिकारी होरें चुनावी अमलें, चुनां दी आदर्श आचार संहिता चुनाएं व कीते जाने आले खर्च दे निगरानी दलें ते चुनां कन्नै सरबंधत होरने अफसरें कन्नै व्यापक बचार बमर्श कीता।

<><><><><><>

DGP Swain

जम्मू कश्मीर दे डरैक्टर जनरल आर.आर.स्वैन होरें कल भद्रवाह च भारती सेना दे Corps Battle School च नमें भर्थी सब-इंस्पेक्टर रैंक दे तकरीबन 1 ज्हार अफसरें जिंदे च तकरीबन 60 सखेत्तरू डीएसपी बी शामिल हे, गी संबोधत कीता। उनें आक्खेआ जे बड़े घट्ट लोकें गी वर्दी पाने ते देश ते समाज दी सेवा करने दा मौका थोंदा ऐ। उनें आक्खेआ जे सखेत्रु अफसरें लेई एह बड़े गै माने आला पल ऐ। डीजीपी होरें आक्खेआ जे साढा सब्बनें दा मूल्यांकन मुख्ख करी नै चीजे-नीयत, मेहनत ते काबलियत पर हुंदा ऐ। उनें आक्खेआ जे इंदे चा पैहलियां दऊं चीजां साढ़े नियंत्रण च हुंदियां न पर खीरली चीज आंशिक तौर पर परमात्मा आस्सेआ दित्ती जंदी ऐ। पर अस अपनी मेहनत ते जज्बे कन्नै बी इसी हासल करी सकने आं। उनें भारती सेना दा बी इस मौके पर आभार जताया।

<><><><><><>

Ramban Sweep

लोकसभा चुनाएं दे पैहले गेड़ च 19 अप्रैल गी उधमपुर संसदीय सीट पर होने आले चुनां सरबंधी तैआरिएं च जिला रामबन च मतदाताएं गी जागरूक करने ते उनेंगी वोट पाने ताई

प्रेरित करने दे मकसद कन्नै बक्ख-बक्ख गतिविधिएं दा सरिस्ता कीता जा'रदा ऐ। एडीसी वरुणजीत सिंह चाढक होरें स्वीप तैहत इक गड्डी गी झंडी दस्सियै रवाना कीता जेह्डी मतदाताएं गी वोट पाने बारे जागरूक करोग।

<><><><><><>

Earth Hour

अर्थ ऑवर दे मौके पर कल दिल्ली, मुंबई, कोलकता ते हैदराबाद सनें देशा दे बक्ख-बक्ख थाहरें च रातीं साढे 8 बजे थमां साढे 9 बजे बश्कार गैर जरूरी बिजली ते बिजली दे होर दुए उपकरणें गी बंद रखेया गोआ। इस दरान दिल्ली च 206 मैगावाट बिजली बचाई गई। अर्थ ऑवर दे इक हिस्से दे तौरा पर दिल्ली दे बसनीकें पर्यावरण बक्खी चैंता दस्सदे होई अर्थ ऑवर मनाया। मुंबई, लंदन, हांगकांग, सिडनी, रोम मनीला, सिंगापुर ते दुबई सनें दुनिया भर दे शैहरें थमां तकरीबन 1 अरब शा मते लोक इस मुहिम च शामिल होए।

<><><><><><>

Papua-New Gini

पापुआ न्यू गिनी दे उत्तरी ग्रमीण इलाके च अज्ज बडलै सवेला 6.9 तीव्रता दा भूचाल आया ऐ। भूचाल दा केन्द्र अबुन्टी के पूर्वोत्तर-पूर्व कोला 32 किलोमीटर दे छिंडे पर ते जिमीं कोला 35 किलोमीटर हेठ दस्सेआ गोआ ऐ। अजे तोड़ी भूचाल च कुसै चाल्ली दे जानी जां माली नुकसान दी कोई खबर नेई ऐ। पापुआ न्यू गिनी च आम तौरा पर भूचाल औंदे रौहदे न की जे एह भूकपीय रिंग ऑफ फायर दे सिरे पर स्थित ऐ। होर ब्योरे गी बलगेआ जा करदा ऐ।

<><><><><><>